

یادوں سے خانہ دل تک- اُستادِ محترم ڈاکٹر سید محمد ابوالخیر کشفی

داؤد عثمانی

جس تو یہ ہے کہ میرا کوئی ارادہ نہ تھا کہ میں استادِ مکرم معظم ڈاکٹر سید محمد ابوالخیر کشفی صاحب کے ساتھ وابستہ اپنی یادوں کو قلمبند کروں کیوں کہ میں انہیں مر جنم و مغفور لکھنے سے قاصر ہوں۔ ان کی محبت و شفقت اور عنایتوں کے طفیل ان کے پاس آنے والے آج بھی مجھے عزیز رکھتے ہیں اور وہ بزرگ ہستیاں بھی جن کے پاس وہ مجھے بھیجا کرتے تھے وہ بھی شفقت سے پیش آتی ہیں اور جو مجھے نہیں جانتے تھے، ان کو بتانے کے لیے اپنی ایک کتاب کا انتساب تک میرے نام کر دیا۔ ان کی محبت کا بولیا ہوا نجع آج ایک سایہ دار شجر کی صورت میں مجھ پر سایہ کیے ہوئے ہے۔ آپ کو مر جنم و مغفور لکھنے سے قلم کا پ اٹھتا ہے۔ لرز جاتا ہے۔ مگر اس کے سوا چارہ بھی نہیں اور یہ حقیقت ہے کہ اب آپ صرف ہماری یادوں میں ہیں اور ساتھ ہی ان عقیدت مندوں کا خیال آتا ہے جنہوں نے استادِ محترم سے کبھی بال مشافہ ملاقات نہیں کی۔ ان سے ملنے کی خواہش ان کے دل ہی میں رہی اور اب یہ آرزو کبھی پوری نہ ہو سکے گی اور وہ تاحیات اس کمک میں بہلا رہیں گے۔ ان کی کیا حالت ہوگی۔ وہ بھی تو اللہ کی رضا میں راضی ہیں۔ ان کے مقابلے میں، میں کتنا خوش نصیب ہوں جسے استادِ محترم کا اتنا قرب نصیب ہوا اور اہل خانہ کے صبر کو دیکھتا ہوں تو حکم ربی پر ان کے اس کامل یقین پر رشک آتا ہے کہ..... ”ہر جان کو موت ضرور آئے گی۔ موت سے چھکارا ہو ہی نہیں سکتا۔ ہر شخص کو مرننا ضرور ہے۔“ سوچا تو قلم رُک کر چلنے لگا۔ بکھرے خیالات سمنئے لگے اور پچھلے دنوں کی یادیں نوراً ذہن پر چھا گئیں اور آپ کے ساتھ گزارے آخری دن یاد آنے لگے۔

استادِ محترم اور امی (بیگم کشفی) برسوں سے ہر سال عمرے کی ادائیگی کے لیے جایا کرتے تھے۔ اس بار پہلی مئی ۲۰۰۸ء کو روائی تھی۔ مجھ سے کہنے لگے..... جانے سے پہلے کچھ املا کرنا ہے تم آ جانا..... میں نے کہا۔ سر کل آ جاؤ؟ تو کہنے لگے ہاں ٹھیک ہے۔ میں پہنچا تو انہوں نے نفس فریدی کی شاعری پر اپنے خیالات املا کرائے۔ دوسرا دن حضرت میر سید علی غمگین دہلوی کے دیوان رباعیات ”مکاففات الاسرار“ پر اپنے مختصر تاثرات املا کراتے ہوئے فرمایا: انہیں حضرت نسیم جی کو جا کر دے آنا۔ پھر ایک دن مشتاق احمد قریشی صاحب الوداعی ملاقات کے لیے تشریف لائے۔ آپ ان سے باتمیں کرتے رہے۔ پھر مجھ سے کہا کہ مشتاق صاحب کی کتاب کا مسودہ فائل میں رکھا ہو گا۔

آؤ..... میں نے مسودہ لا کر استاد صاحب کے حوالے کیا تو مجھ سے کہنے لگے۔ کاغذ نکالو اور لکھو انہوں نے اس کتاب پر اپنے تاثرات قلمبند کرائے اور مشتاق صاحب کے حوالے کر دیے۔ ۳۰ اپریل کو استادِ محترم سے بات ہوئی تو کہنے لگے۔ ہم کل نہیں جا رہے (عمرے کے لیے) عزیز الرحمن کو ویزا نہیں ملا۔ میں نے کہا۔ سر، پھر نئی تاریخ کب کی ہے تو کہا۔ ابھی کچھ پتہ نہیں طے ہو گی تو بتاؤں گا۔ دو تین دن بعد ملاقات ہوئی تو فرمائے گے: کسی دن آ جاؤ تو نعمت پر پی اتنج ڈی کا جو مقالہ آیا ہے اس کی رپورٹ لکھوا دوں۔ چاہتا ہوں جانے سے پہلے کپوز کرا کے بصیرت دیں۔ ۷۰ مئی کی شام جب میں استادِ محترم کے پاس پہنچا تو وہ بصیرتِ رحمانی کو نعمت کے حوالے سے کچھ لکھوا رہے تھے۔ میں سلام کر کے برابر میں بیٹھ گیا۔ جب لکھوا بچکے تو مغرب کا وقت ہو چلا تھا۔ بصیرت نے اجازت مانگی تو ان سے کہنے لگے۔ داؤد کو ساتھ لے جاؤ، انہیں چھوڑ دینا اور مجھ سے کہا تھک گیا ہوں، کل رپورٹ لکھیں گے۔ دوسرے دن شام جب میں استادِ محترم کے پاس پہنچا۔ تو آپ نے مسہری پر بیٹھ کر رپورٹ لکھوانی شروع کی۔ ابھی وہ اختتامی مرحلہ میں تھی کہ لائٹ چل گئی تو انہوں نے کہا۔ چھوڑو باقی کل لکھیں گے۔ ابھی گھر جاؤ بہت دیر بھی ہو گئی ہے۔ پھر جمعہ اور ہفتہ کے روز ہمارے علاقے (لیاری) میں کشیدگی رہی، اس وجہ سے سر کے پاس نہیں جا سکا۔ اتوار کے دن صبح فون کیا تو امی نے بتایا تمہارے استاد کی طبیعت صبح سے نہیں نہیں۔ میں فوراً گھر پہنچا۔ دیکھا کہ آپ آنکھیں بند کیے بستر پر خاموش لیتے ہوئے تھے۔ امی نے کہا: داؤد آئے ہیں۔ میں نے سلام کیا اور سرہانے دائیں طرف رکھی کری پر بیٹھ گیا۔ پھر کچھ دیر بعد آنکھیں کھولیں اور کتابوں کے ریک کی طرف اشارہ کرتے ہوئے کہا۔ جس کتاب پر مٹی لگی ہو اٹھاؤ۔ میں نے کتاب اٹھا کر آگے بڑھائی تو آپ نے اس پر تیم کیا اور لیتے لیئے اشاروں سے نماز پڑھی۔ پھر امی نے آکر پوچھا۔ بنچے پر پیشان ہو رہے ہیں۔ اب کیا محسوس کر رہے ہیں۔ آپ نے کہا بہتر ہے۔ پھر کچھ دیر بیٹھنے کے بعد میں گھر چلا آیا۔ رات آپ کی خیریت معلوم کرنے کے لیے فون کیا تو پتہ چلا کہ آپ کو نیشنل میڈیکل سینٹر کے کمرہ نمبر ۲۱۲ میں داخل کر دیا گیا۔ دوسرے دن ملنے ہستال پہنچا تو اس وقت رات کے قریباً نو نج رہے تھے اور آپ کو کمرے سے آئی سی یو میں شفت کیا جا رہا تھا۔ لفت کے دروازے پر میں نے آپ سے زندگی کا آخری مصافحہ کیا۔ دوسرے دن صبح ۱۲ ار مئی کو آئی سی یو میں خاموش ملاقات ہوئی۔ باہر آیا تو امی نے پوچھا۔ تم سے بات کی۔ میں نے کہا۔ نہیں۔ میں خاموش کھڑا رہا۔ پر امی! سر کے ہونٹ حرکت کر رہے تھے۔ تو کہنے لگیں۔ اپنی تسبیحات کمل کر رہے ہوں گے۔ ۱۳ ار مئی بروز بدھ کی صبح قصہ ڈاکٹروں کے بس سے باہر ہو گیا اور آپ کو وینٹیلیٹر پر منتقل کر دیا۔ اگلے دن صبح سوا گیارہ

بجے وینٹ سے ہٹا دیا گیا اور تین بجے کرہ نمبر دو سو ستمائیں میں منتقل کر دیا۔ جہاں آپ کے فرزند بھائی سید ابو احمد عاکف نے کلامِ الہی کی صد اؤں میں سفر آخرت پر روانہ کیا۔ اس وقت ان کی آواز میں حسن بھی تھا اور آنکھوں میں نبی بھی۔ اہل خانہ اور عزیز و اقارب جنہوں نے چند روز پہلے آپ کی عمر سے پر روانگی پر دعاوں کی درخواست کی تھی وہ خاموش اپنے آنسوؤں میں الوداع کر رہے تھے اور امی نے اسی کمرے میں نماز پڑھ کر اپنے مجازی خدا کو حقیقی خدا کے حضور روانہ کیا۔ کمرے کی گھری نے سوا تین بجائے اور آپ کی روح اس عالم سے عالمِ ارواح کے لیے پرواز کر گئی۔

آدمی کا جسم کیا ہے جس پر شیدا ہے جہاں
ایک منی کی عمارت ایک منی کا مکاں
خون کا گارا بنایا اینٹ جس میں ہڈیاں
چند سانسوں پر کھڑا ہے یہ خیال آسمان
موت کی پر زور آندھی آ کے جو ٹکرائے گی
یہ عمارت ٹوٹ کر خاک میں مل جائے گی

ہسپتال سے آپ کے جد خاکی کو آپ کی بڑی صاجزادی کے گھر لے جایا گیا جہاں عصر کے وقت آپ کے چھوٹے داماد عمار بھائی نے غسل دیا۔ وہاں سے آپ کو اپنی رہائش گاہ پر لے آئے۔ جہاں سے بعد نماز مغرب آپ کی آخری آرام گاہ کے لیے جامعہ کراچی روانگی ہوئی۔ وہاں مسجد ابراهیم میں بعد نماز عشاء نمازِ جنازہ ادا کی گئی۔ اور جامعہ کراچی کے قبرستان میں آپ کو سپرد خاک کر دیا گیا۔ جہاں ۲۳ اپریل ۱۹۶۳ء سے آپ کے دو صاجزادے اور شریکِ حیات ابدی نیند سورہ ہے تھے۔ آپ کے سیدھے ہاتھ پر نہیں اسامہ کی قبر ہے جس پر آپ نے کبھی لکھوا�ا تھا: ”سو گئے تم میرے دامن کی ہوا سے پہلے“، اور آپ کے اٹکے ہاتھ پر تین سالہ ابوالقاسم عزام کی نبھی قبر ہے جس کے کتبہ پر یہ شعر درج ہے:

صد حیف وہ گل ہے کبِ گل چین میں جواب تک
آذردہ آوریش شبنم نہ ہوا تھا

اُن کے برابر میں آپ کی شریکِ حیات طاہرہ کشفی ہیں جن کے لوح قبر پر یہ شعر لکھا ہے:
چکوں گی بامِ شوق پر خورشید کی طرح
اے شامِ زندگی مرے انعام پر نہ جا

۱۵ ارمنی بروز جمعرات استادِ محترم کا دوسرا گھر بھی مکمل ہو گیا جو برسوں سے ادھورا تھا:

یادوں کے سلسلوں میں ترے لطف کا خیال

سورج کی آثار میں جیسے کرن پڑے

حدیث نبوی ہے کہ ”مومن ہو ہی نہیں سکتا کوئی تم سے جب تک وہ پسند نہ کرے اپنے بھائی کے لیے وہی چیز جو پسند کرتا ہو خود اپنے لیے۔“ احباب جانتے ہیں کہ استادِ محترم اس حدیث کی شرح تھے۔ ایک دن لاہوری کے لیے کتابیں نکال رہے تھے۔ ایک کتاب تھی جس کے دو نسخے تھے۔ ایک کی جلد اکھر گئی تھی اور دوسرا صاف نسخہ تھا۔ جسے آپ نے میرے حوالے کیا اور کہا۔ یہ صحیح ہے، اسے لاہوری پہنچا دینا اور اس جلد سے نکلے ہوئے نسخے کے لیے فرمایا۔ ابے کتابوں کے ریک میں لگا دو۔

پچھلے دو ایک سال کی بات ہے کہ میں ان کے گھر پہنچا، دیکھا کہ صوفہ پر آپ کے برابر میں کرتے کے دو ڈبے رکھتے تھے، انہیں لکھوں کر مجھے دکھایا۔ ان دونوں میں ایک زیادہ اچھا تھا۔ آپ نے اسے میری طرف بڑھاتے ہوئے مجھ سے کہا۔ اسے تم رکھ لو۔ میں نے کہا سر۔ یہ آپ پر زیادہ اچھا لگے گا تو کہنے لگے۔ اس لیے تمہیں دے رہا ہوں۔

محترم ملک نواز اعوان ایک دن مجھ سے کہنے لگے۔ مشق خواجه کہہ رہے تھے۔ کشفی صاحب کا جتنا علم ہے، انہوں نے اتنا لکھا نہیں۔ (۲۸ تصنیف و تالیف و ترجمہ اور سینکڑوں مضامین جو آج بھی رسائل و جرائد میں بکھرے پڑے ہیں، اس کے علاوہ)۔

آپ نے جب بھی کسی موضوع یا کتاب پر مجھ سے املا کرایا تو مجھے ایسے محسوس ہوا جیسے آپ کے خیالات کپوز کیے ہوئے سامنے رکھے ہوں اور آپ پڑھ کر مجھ سے لکھوا رہے ہوں۔ مجھے یاد ہے ایک دن آپ نے ایک ہی نشت میں بچوں کے لیے نصاب کی کتاب تقریباً مکمل کرائی تھی جس میں مشتقات بھی تھیں اور نقشے بھی۔ اس طرح لکھوانے کے بارے میں میں نے ایک بار استادِ محترم سے پوچھا۔ سر! لکھوانے سے پہلے ذہن میں اس کا خاکہ تیار کرتے ہیں؟ تو فرمانے لگے۔ نہیں، بے شک جیل الدین عالی صاحب کا کہنا حرف حرف سچا ہے کہ ”آپ صحیح معنوں میں عالم فاضل تھے۔“

آپ ﷺ کی ذاتِ اقدس سے بھیتیت اس کے امتی ہم سب محبت و عقیدت رکھتے ہیں، پر آپؐ کی ذات سے استادِ محترم کو جتنی محبت تھی اس کا ذکر میرے لیے لفظوں میں ممکن نہیں۔ استادِ محترم نے عمر بھر بہت کچھ لکھا۔ ہر صنف اور ہر موضوع پر لکھا۔ نعت پر لکھا۔ پر آخری عمر میں زیادہ تر نعت

ہی کو اپنا موضوع بنائے رکھا۔ قریبی احباب جانتے ہوں گے کہ استادِ محترم چند سالوں سے ضعف کی وجہ سے اپنے ہاتھ سے بہت کم لکھا کرتے تھے۔ بلکہ آخر میں نہ لکھنے کے برابر۔ لیکن سیرت پر اپنی آخری کتاب ”اخلاقیِ محمدی“ قرآن کے آئینے میں“ کے بارے میں فرماتے تھے۔ اسے میں خود اپنے ہاتھوں سے مکمل کروں گا اور اللہ نے آپ کے لرزتے اور کانپتے ہاتھوں سے آپ کی یہ تمنا پوری کرائی۔ آپ کے اسم سے آپ کی عقیدت کا وہ منظر آج بھی میری نگاہوں میں ہے۔ ایک بچی آپ سے انٹرویو لے رہی تھی۔ دورانِ گفتگو آپ نے سلیم کوثر کی نعت کا ایک شعر سنایا تو آپ کی آنکھوں سے آنسو چھلک پڑے۔ لیجنے والہ شعر آپ بھی سن لیجئے۔

میرے ہاتھوں اور ہونوں سے خوبیں جاتی نہیں
میں نے اسمِ محمد لکھا بہت اور پھر ما بہت

استادِ محترم کا نام میں نے پہلی بار اپنے مرحوم و مغفور استاد سید محمد رضی دہلوی کی زبانی سنا تھا۔ مجھے اچھی طرح یاد ہے، انہوں نے ایک شام مجھ سے کہا۔ داؤ! نواز صاحب آ رہے ہیں۔ آج ہم ”شامِ ہمدرد“ میں چلیں گے۔ پھر ہم تینوں استاد، شاگرد اور ان کے عزیز دوست ملک نواز اعوان (استاد کے وصال کے بعد نواز صاحب مجھ سے اس طرح پیش آتے ہیں جیسے میں ان کے لیے مرحوم دوست کی قیمتی نشانی ہوں) جوں ہی ہم نے آواری ناول کے ہال میں قدم رکھا تو استاد کی نگاہ ایک ایسے شخص پر پڑی جسے دیکھتے ہی انہوں نے نواز صاحب کو متوجہ کرتے ہوئے کہا۔ ارے! کشفی صاحب نے داڑھی رکھ لی ہے، بالکل بدلتے ہیں۔ پہچانے نہیں جاتے۔ اب شخصیت سے بزرگی چھلکتی ہے۔ پھر استادِ محترم کے متعلق مرحوم استاد نے چند ایک باتیں کیں اور بس۔ یہ تھی میری پہلی دید جس میں میں نے انہیں ڈور سے دیکھا اور صرف نام سے متعارف ہوا۔

میں اکثر سوچتا ہوں کہ آخر ایسی کون کی بات تھی، ایسا کون سا خیال آ گیا تھا جو مرحوم و مغفور کو ان سے ملاقات کرنے سے روک رہا تھا۔ ان کے قدم وہیں رکے رہے اور ڈور سے دیکھتے رہے۔ جب کہ استادِ محترم کا نام جس انداز سے لیا تھا اور ان کے متعلق جو گفتگو کا انداز تھا۔ مجھے یوں لگا، جیسے ابھی کہیں گے کہ چلو! کشفی صاحب سے ملتے ہیں۔ پر ایسا کچھ بھی نہیں ہوا..... آخر کیوں؟ شاید واقفیت عقیدت میں بدلتی ہو اور مرحوم و مغفور اسناد واقفیت اور عقیدت کے درمیانی فاصلے کو فوراً عبور کرنے کی ہمت نہ محسوس کرتے ہوں۔

ایک عرصے بعد پھر میں نے استادِ محترم کا نام سناء، پر اس بار کسی ادبی مختفل میں نہیں بلکہ اندرین

ائیمیسی کے سیکورٹی آفسر کی زبانی۔ ہوا یوں کہ سید امروہوی مجھے مرحوم و مغفور استاد سید محمد رضی کے دفتر سے مچکس ٹریول ایجنٹی لے گئے جہاں انہوں نے کم و بیش بارہ پاسپورٹ مجھے دیے اور کہا۔ انہیں ویزا کے لیے اٹھیں ایمیسی لے جاؤ پھر انہوں نے ایمیسی کے سیکورٹی کاؤنٹر پر کسی چوبڑی صاحب سے بات کرتے ہوئے میری آمد کی اطلاع دی۔ یہ پاسپورٹ ان احباب کے تھے جنہیں ۱۳ اور ۱۴ اکتوبر ۱۹۸۹ء کو نئی دہلی میں ہونے والی ”اویلن رحمۃ للعلالین کانفرنس“ میں بطور مقرر اور شاعر مدعو کیا گیا تھا۔ پاسپورٹ لے کر جوں ہی میں ایمیسی پہنچا تو وہاں پر وہ سیکورٹی افسر جن سے سید امروہوی نے بات کی تھی، میرے منتظر تھے۔ میرے ہاتھوں سے پاسپورٹ لے کر مجھے اپنے ہمراہ ویزا آفیسر کے پاس لے گئے اور پاسپورٹ ویزا افسر جس کا نام غالباً شرماتا پیش کرتے ہوئے کہا کہ سرا! یہ ان لوگوں کے ہیں جنہیں ”رحمۃ للعلالین کانفرنس“ میں مدعو کیا گیا ہے۔ چوبڑی صاحب ان بارہ پاسپورٹ میں سے دو کی نشاندہی کرتے ہوئے کہنے لگے۔ سرا! یہ دو پاسپورٹ کشفی صاحب اور ان کی بیگم کے ہیں۔ ان پر پولیس روپرینگ مستثنی کر دیجئے گا تاکہ انہیں وہاں جا کر کوئی زحمت نہ اٹھانی پڑے۔

برسون بعد ایک دن یوں ہی باتوں میں بات نکلی تو میں نے استاد محترم سے اس واقعہ کا ذکر کرتے ہوئے پوچھا کہ سرا! کیا چوبڑی صاحب سے آپ کی واقفیت تھی؟ استاد محترم کچھ دیر اس نام پر غور کرنے کے بعد فرمائے گلے۔ نہیں ایسے کسی شخص سے واقفیت نہیں رہی اور نہ ہی کسی سے ویزا مستثنی کرانے کی بات کی تھی، خدا اس کا بھلا کرے۔

مجھے بڑی جیرت ہوئی کہ ایک شخص بارہ پاسپورٹ میں سے صرف دو پاسپورٹ الگ کر کے اپنے افسر بالا سے عرض کر رہا ہے، اور یہ عرض اس خیال سے کہ کہیں اندیما جا کر کشفی صاحب اور ان کی زندگی کی ہم سفر کو جو اس سفر میں ان کی شریک سفر تھیں انہیں کوئی پریشانی یا زحمت نہ اٹھانی پڑے۔ آخر وہ شخص کون تھا اور اس نے ایسا کیوں کیا؟ جب کہ استاد محترم نے تو کافی دیر اس نام کے متعلق اپنی ماضی کی یادداشتیوں میں جانے کی کوشش کی، پر کہیں سے کوئی سراغ نہ مل سکا اور نہ ہی واقفیت کا کوئی سرا۔ آپ نے صاف انکار کر دیا کہ ایسے کسی شخص سے کوئی واقفیت نہیں رہی۔ وہ واقف کا رہنیس تھا اور نہ ہی آپ نے کسی سے exemption کرانے کے متعلق کہا تھا۔ اگر اسے مہربانی ہی کرنی تھی تو ویزا افسر سے اس بارے میں کسی اور کا ذکر بھی کر سکتے تھے۔ آخر کار کشفی صاحب ہی کیوں؟ اس سوال پر غور کرنے کے بعد مجھے اس سیکورٹی افسر کا پتہ مل گیا، جسے چوبڑی صاحب کہہ کر مخاطب کیا گیا تھا۔

چوہدری صاحب اپنا شمار ایسے لوگوں میں کرتے تھے، جو میل ملاقات، محبت و برخاست و تعلقات سے بڑھ کر ایک جذبے کے تحت اس ہستی سے بنا کسی رسمی تعلق کے خود کو اتنا قریب محسوس کرتے ہیں جہاں انہیں اس ہستی سے ایک رشتہ قائم ہوتا دکھائی دیتا ہے، جسے ہم ”عقیدت“ کہتے ہیں۔ شاید وہ بھی استاد محترم کے عقیدت مندوں میں سے ایک عقیدت مند تھا۔

۱۲ اکتوبر ۱۹۸۹ء کو پہلی بار میری ملاقات دہلی میں علی صدیقی (آر گنائزر رحمۃ للعالیین کانفرنس) کی رہائش گاہ پر ہوئی جہاں انہوں نے کانفرنس کے تمام شرکاء کے اعزاز میں ظہرانہ دیا تھا۔ وہی مجھے اس ہستی سے مخاطب ہونے کا شرف حاصل ہوا جن کے نام کی صدا میرے کانوں کے پردے پر دو بار دستک دے چکی تھی۔ میں نے استاد محترم سے عرض کیا۔ سر! یہاں پر دستخط کیجئے۔ اس وقت آپ کے ہمراہ ای (بیگم کشفی) بھی تھیں۔ انہوں نے اس وقت مجھ سے جائے نماز طلب کی اور وہیں ایک کونے میں نماز ظہراً کی۔ اسی روز مرحوم و مغفور استاد سید محمد رضی کی بھی تفصیلی ملاقات الہی قرآن کی وساطت سے ہوئی۔ الہی قرآن ۱۰ اکتوبر کو دہلی میں آزاد صاحب جو اس قرآن مجید کے ناشر تھے۔ مرحوم و مغفور استاد رضی کو تھفتاً پیش کیا تھا جس میں مرحوم و مغفور کی ایک بسم اللہ بھی چھپی ہوئی تھی۔ جب اس قرآن کی کانفرنس کے شرکاء کو زیارت کرائی گئی تو سب نے بڑی دلچسپی اور عقیدت سے اسے دیکھا پر جس طرح استاد محترم دیکھ رہے تھے۔ وہ منظر اگر آزاد صاحب دیکھ لیتے تو یہ کہہ بنا نہ رہتے کہ میری محنت کا پھل مجھے مل گیا۔ چھپائی، کاغذ، کلرا سکیم، کتابت، جلد اور خاص طور پر جو اس قرآن کی خصوصیت تھی کہ ہر سطر الف سے شروع ہوتی تھی کو بڑے غور سے دیکھتے ہوئے تعریف کیے جا رہے تھے۔ اس کے بعد مرحوم و مغفور استاد سے ان کے فن کے حوالے سے کچھ دیر گفتگو رہی۔

۱۳ اکتوبر کو رحمۃ للعالیین کانفرنس کے ایک اجلاس کی صدارت مولانا کوثر نیازی صاحب کے سپرد تھی جو شاید کسی وجہ سے مقرر وقت پر جلسہ گاہ سے غیر حاضر تھے۔ اجلاس کے آغاز کی گھڑیاں قریب سے قریب تر ہوتی جا رہی تھیں اور مولانا صاحب کی عدم موجودگی انتظامیہ کے لیے پریشانی کا باعث بنی ہوئی تھی۔ اس مختصر سے وقت میں انتظامیہ کے لیے یہ انتہائی مشکل مرحلہ تھا کہ وہ پوری دنیا سے مدعو کیے گئے اہل علم و دانش میں سے کس کا انتخاب کرتے ہوئے اجلاس کی صدارت سونپ کر باقاعدہ کارروائی کا آغاز کرے۔ اس ناک مرحلاہ پر صدارت کے لیے جنہیں مدعو کیا گیا وہ میرے استاد محترم ڈاکٹر سید محمد ابوالخیر کشفی صاحب تھے۔ آپ کا جس طرح استقبال کیا گیا، اس سے یوں محسوس ہوا جیسے صدارت آپ ہی کے سپرد تھی۔

آپ جوں ہی اٹچ پر آ کر صدارت کی نشت پر براجمن ہوئے تو میری پچھلی نشت سے بڑے ہی فخریہ لجھے میں میرے کانوں تک یہ آواز پہنچی بیگم! آپ ہیں کشفی صاحب۔ اس جملے سے مجھے ایسے لگا جیسے ان کی بیگم نے استادِ محترم کا نام سن رکھا تھا پر انہیں کبھی دیکھا نہ تھا اور دیکھنے کی خواہش مند تھیں اور ان کے شوہر کا لجھہ فخریہ اس لیے تھا کہ وہ استادِ محترم کو جانتے تھے۔ جس پر انہیں بڑا فخر تھا۔ جوں ہی میں نے مژکر دیکھا تو ایک باریش شخص اپنی بیگم سے یہ جملہ ادا کر چکا تھا اور بڑی عقیدت مندی سے دونوں استادِ محترم کو اس طرح دیکھ رہے تھے جیسے انہیں کوئی روحانی تسلیم مل رہی ہو۔

اسی اجلاس میں امی نے بھی سیرت کے موضوع پر اتنی عمدہ تقریر کی جسے حیدر آباد دکن سے آئے ہوئے ایم ایل اے صاحب نے اپنی تقریر میں یہ کہتے ہوئے خراج تحسین پیش کیا کہ آپ کی تقریر تاریخ میں نہرے لفظوں سے لکھنے کے لائق ہے.....

۲۸ اکتوبر کو ہم دہلی سے وطن عزیز کے لیے روانہ ہوئے، کراچی پہنچنے کے بعد ایک دن مرحوم و مغفور استاد رضی صاحب نے کہا: داؤد جمعہ کے دن صبح یہ طفرے کشفی صاحب کو گھر دے آنا۔ یہ سن کر میری خوشی کی انتہا نہ رہی۔ اس روز ایک استاد نے مجھے دوسرے استاد کے پرورد کر دیا۔ جس کی آنے والے وقت نے تصدیق بھی کر دی۔

جمعہ کے دن صبح ساڑھے دس یا گیارہ بجے میں ان کی رہائش گاہ جامعہ کراچی پہنچا تو آپ بڑی محبت اور شفقت سے پیش آئے اور طفرے رکھواتے ہوئے کہا رضی صاحب سے کہنا میں نے سعید کشتم والا صاحب سے بات کر لی ہے۔ کچھ دن بعد پتہ کریں۔ چند دنوں بعد مرحوم و مغفور استاد رضی صاحب نے مجھے بتایا کہ ان طفروں میں سے چند طفرے سعید صاحب نے خرید لیے ہیں۔ استادِ محترم کشفی صاحب اس بات کو محسوس کرتے تھے کہ صرف واہ واہ! سبحان اللہ! ارے کیا بات ہے! سے فناکاروں کا پیٹ نہیں بھرتا ان کے لیے بھی کچھ کرنا چاہیے۔

استادِ محترم کا یہ پیغام رضی صاحب سے کہنا کہ کچھ دنوں بعد پتہ کریں، لے کر میں اُن کی رہائش گاہ اور بس اشآپ کے درمیان کا فاصلہ کچھ ہی طے کیا تھا کہ آپ اپنے اہل خانہ کے ہمراہ کہیں جا رہے تھے۔ مجھے دیکھ کر گاڑی رکوا دی اور فرمایا: کس طرف جاؤ گے، بیٹھ جاؤ، چھوڑ دیتا ہوں۔ میں نے عرض کیا۔ شکریہ سر۔ سڑک سے گاڑی مل جائے گی۔ پر استادِ محترم نے شاید مجھ پر شفقت کا سایہ کرنے کا فیصلہ کر ہی لیا تھا۔ اس لیے کار کا دروازہ فوراً کھولتے ہوئے فرمایا: بیٹھ جاؤ

دھوپ بہت ہے۔ اور آپ اپنے اہل خانہ کے ہمراہ پچھلی نشست پر بیٹھ گئے۔ (اس وقت آپ نے مجھے دھوپ سے بچانے کے لیے کار کی چھت نہیں بلکہ اپنی محبت اور شفقت کا سایہ کیا تھا جو وقت کے ساتھ ساتھ گھنا ہوتا گیا) پھر میں آپ کے پاس آنے جانے لگا۔ ایک دن مجھ سے فرمانے لگے۔ تم اردو میں ایم۔ اے کیوں نہیں کرتے، یوں کرو اردو میں ایم۔ اے کر لو تاکہ آگے بڑھنے کے لیے کوئی راہ بن سکے۔ میں نے عرض کیا۔ سرا! مجھے اتنی اردو نہیں آتی جو میں اپنا نام ایم۔ اے کے لیے رجسٹر کراؤ۔ فرمائے گے۔ ہمت کرو میں پڑھاؤں گا۔ اس طرح ایک عقیدت مند کو شاگرد بناتے ہوئے ایم۔ اے اردو کرا دیا۔ پھر اردو سے دچپسی بڑھانے اور لکھنے لکھانے کا شوق پیدا کرنے کے لیے استادِ محترم نے مجھے مرزا قیچی بیگ کی آپ بیتی جو کہ سندھی میں ہے، اسے اردو میں ترجمہ کرنے کا مشورہ دیا۔ ترجمہ کرنا کتنا مشکل اور دشوار کام ہے اس کا اندازہ مترجم حضرات ہی لگا سکتے ہیں۔ میں نے استادِ محترم سے مشکل کا اظہار کیا تو فرمائے گے۔ گھراؤ مت بسم اللہ کرو، میں اُسے دیکھوں گا۔ آپ کے ان کلمات سے مجھے اتنی تقویت ملی کہ میں اس دشوار گزار گھٹائی کا مسافر بننے کو تیار ہو گیا اور اردو ترجمہ کرنا شروع کر دیا۔

استادِ محترم کسی کو مشورہ دے کر یہ نہیں سمجھتے تھے کہ فرض پورا ہو گیا جس پر عمل کر کے آج نہیں تو کل اسے ضرور فائدہ ہوگا بلکہ مشورے کی تکمیل میں اگر اسے کسی مشکلات کا سامنا ہے اور وہ آپ کی رہنمائی لینا ضروری سمجھتا ہے تو آپ اس کی رہنمائی کرنا اور اس کی مشکلات کا حل تلاش کرنا اپنے مشورے کا حصہ سمجھتے ہوئے اس کا بھرپور ساتھ دیتے تھے۔

استادِ محترم نے ایک دن مجھے اپنے دو مضمون نقل کرنے کو دیئے تو تھوڑی دیر کے لیے مجھے بڑی حیرت ہوئی کہ نئے سرے سے لکھوانے کے بجائے فوٹو اسٹیٹ کرانے کو کیوں نہیں کہتے، پر دوسرے ہی لمحے میرے ذہن سے یہ خیال نکل گیا کہ فوٹو اسٹیٹ کیوں نہیں کرواتے، نقل کیوں کرتے ہیں۔ میں تو بس اس خیال ہی سے اترائے جا رہا تھا اور بڑا خوش تھا کہ آج پہلی بار آپ نے مجھے کوئی کام کرنے کو دیا ہے۔ پر اس وقت مجھے یہ معلوم نہ تھا کہ یہ کام ان کا نہیں بلکہ میری ہی تربیت کا حصہ ہے۔ جس کا علم مجھے اس وقت ہوا جب میں استادِ محترم کی کتاب ”ہمارے عہد کا ادب اور ادیب“ کے حرف آغاز میں پروفیسر اولیس احمد ادیب کی تحریر بعنوان ”کچھ یادیں، کچھ باقیں“ پڑھی۔ جس میں پروفیسر صاحب لکھتے ہیں: ”کشفی صاحب کا ذوق، ان کا ربحان اور اردو سے ان کی محبت دیکھ کر میں نے انہیں ایسا کام سونپا تھا جو کسی طرح بھی خوش گوار نہیں تھا مگر انہوں نے دل و جان سے اس کام کی تکمیل کی۔ یعنی میرے مضامین کی نقلیں کیں۔ ابوالخیر صاحب نے بہت جلد میری

تفقیدوں کا انداز اختیار کر لیا۔ اس وقت مجھے احساس ہوا کہ ان کا انفرادی انداز تحریر اور ان کی قدرتی صلاحیت ختم ہو جائے گی۔ اس وجہ سے میں نے ان سے آزادانہ طور پر مضامین لکھنے کے لیے کہا۔ انہوں نے اس پر عمل کر کے چند دنوں میں ہی اپنا موجودہ طرز تحریر ظاہر کر دیا۔

استادِ محترم نے تو اپنے استاد کا طریقہ کار میرے ساتھ دھرا یا تاکہ مجھے بھی کچھ ٹھیک سے لکھنا آجائے۔ مگر میں انفرادی انداز تحریر کہاں سے پیدا کر پاؤں گا کیوں کہ نہ ہی مجھ میں قدرتی صلاحیت ہے، نہ اُن جتنا ذوق درجہان اور نہ ہی ان کے برابر اردو سے محبت بلکہ اس کے ذرہ برابر بھی مجھے نصیب ہو جائے تو اپنے لیے باعث فخر سمجھوں گا۔ آج بھی جب کبھی وقت ملتا ہے تو استادِ محترم کے لکھنے ہوئے مضامین کی نقل کرتا ہوں۔ اس یقین کے ساتھ کہ ایک نہ ایک دن مجھے بھی لکھنا آجائے گا۔

ایم-اے کے امتحانات ہو رہے تھے اور استادِ محترم مجھے فارسی کے پرچے کی تیاری کرتے ہوئے میرے متعلق ”من“ کے عنوان سے چند جملے تحریر فرمائے جو آج بھی میرے پاس محفوظ ہیں۔ آپ نے لکھا:

من

من یک جوان پاکستانی ام
شوق دارم کہ تحصیل علم کنم
بدیں وجہ مطالعہ ادبیات کنم

انشاء اللہ بعد کامیابی در ایم-اے در تاریخ اردو تحقیق خواہم کرد

ارادہ دارم کہ تاریخ صحافت اردو در سندھ بنویم

امتحانات ہو گئے۔ میں ایم-اے اردو ہو گیا۔ وقت گزرنے کے ساتھ ساتھ ذہن سے یہ جملے بھی نکل گئے۔ ایک عرصے بعد میں نے سر سے کہا..... سرا میری خواہش ہے کہ پی ایچ ڈی کروں۔ تو فرمائے گلے۔ پہلے تو کبھی اس خواہش کا ذکر نہیں کیا، اور ابھی تم نے اتنا پڑھا بھی نہیں۔ پھر کچھ دیر خاموش رہنے کے بعد فرمایا۔ اچھا سوچیں گے۔ اس بات کو چند ماہ گزر گئے۔ ایک دن آپ نے فرمایا۔ ایک موضوع ذہن میں آیا ہے: ”قیامِ پاکستان سے پہلے سندھ میں اردو صحافت کا ترقیدی جائزہ“ یہ وہی موضوع تھا جو آپ نے غیر ارادی طور پر عرصہ پہلے میرے حوالے سے تحریر فرمایا تھا کہ

”ارادہ دارم کہ تاریخ صحافتِ اردو در سندھ بخوبی“ استادِ محترم کا یہ غیر ارادی جملہ میرے لیے ارادہ بن کر سامنے آ گیا اور میں نے مواد کی تلاش شروع کر دی۔ ممینوں گزر گئے پر کچھ ہاتھ نہ آیا۔ اس کے بعد دو موضوع اور استادِ محترم کے زیر غور آئے۔ پر ایک دن آپ نے فرمایا۔ اب موضوع مل گیا۔ ”علامہ راشد الحیری اور ان کے خاندان کی ادبی خدمات کا تقیدی جائزہ“ مواد بھی مل جائے گا۔ خاکہ تیار کرو۔ مواد جمع کرتے ہوئے خاکہ تیار کیا اور آپ کی نگرانی میں اپنا نام پی اٹھ ڈی کے لیے رجڑڑ کرا دیا۔ جبکہ اکیس برس پہلے آپ نے اس موضوع کے ایک اہم باب صادق الحیری پر ایم۔ اے کے کسی طالب علم سے مقالہ لکھوانے کا ارادہ رکھتے تھے۔ جس کی نشاندہی فروری ۱۹۸۱ء کے اس خط سے ہوتی ہے جو آپ نے صادق الحیری کے نام لکھا تھا، جس میں آپ تحریر فرماتے ہیں کہ اور اس سال کسی طالب علم سے آپ پر ایم۔ اے کا مقالہ لکھواؤں گا۔ وقت کے ساتھ موضوع بھی پھیلتا گیا۔ یہاں تک کہ اس نے پورے خاندان کو اپنے احاطہ میں لے لیا۔

قدرت کا کرشمہ دیکھنے اس نے کس طرح آپ کی کہی وہ باتیں ایک ”غیر ارادی“ اور دوسری ”ارادی“ کس طرح ایک ارادہ بنا کر مجھ ناچیز کے ذمہ کر دیا۔ اے اللہ! مجھے اتنی ہمت اور صلاحیت دے کہ میں اپنے استادِ محترم کے اس ارادے کو پورا کر سکوں اور جو عزت مجھے ان کے نام سے ملی ہے اس کی لاج رکھ سکوں۔

استادِ محترم شاہ سید فتح محمد کڑوی کی اولاد سے تھے۔ شاہ فتح محمد اپنے وقت کے اولیاء کاملین میں تھے۔ آپ کی وفات ۱۱۱۳ھ بمقام کثرا میں ہوئی۔ آپ کے صاحبزادے شاہ فقیر اللہ اور شاہ بدر الدین ابیاع سنت میں ممتاز اور بدعت سے مختسب رہے۔ ان کی نسل سے شاہ محمد ابراہیم نہایت عابد و زاہد بزرگ اور اپنے وقت کے بارکت شخصیتوں میں سے تھے۔ آپ ایک عرصہ تک اطراف و جوانب کو منور کرتے رہے۔ آپ کا شاہ پیر علی سلوانی رائے بریلی سے بیعت کا تعلق تھا۔ اس سلسلے کی آخری دور کی شخصیتوں میں سید محمد افضل بن محمد تقیٰ حضرت شیخ الحنفی، مولانا محمود الحسن کے معاصر اور ہم سبق تھے اور حضرت شیخ رشید احمد گنگوہی کے عزیز ترین شاگرد اور مرید تھے۔ شرک و بدعت اور قبرپرستی کے خلاف جہاد کی طرح اپنے جذبات کے ساتھ کام جاری رکھا اور علمی جہاد کی تمنا لیے ہوئے وفات پائی۔ اسی طرح آپ کے بھائی شاہ محمد اکبر جو استادِ محترم کے وادا تھے، ویٹی کاموں کے ساتھ چالیس سال تک اپنے دور کے بڑے مصلح اور روحانی پیشوَا شاہ غلام رسول رسول نما جو استادِ محترم کے والد کے پرنا تھے ان کی خانقاہ میں رہے اور ایک عرصہ مغلوق کی خدمت کرتے رہے۔ شاہ محمد اکبر کے صاحبزادے سید ابوطالب نے مدرسہ الہیات اور دارالعلوم ندوۃ العلماء لکھنؤ میں تعلیم حاصل کی خانقاہ ہی

میں ساری عمر گزاری۔ خاموش طبیعت اور صاحب وجہ شخص تھے۔ بزرگوں کے معمولات کے پابند شرک و بدعوت سے دور اور خانقاہ کی مسجد کی امامت کرتے، اٹھا سال کی عمر میں وفات پائی۔

استاد محترم کے نانا سید علی اوسط رشک فتح پور کے اہم شعراء میں سے تھے اور بڑے ماموں سید محمد بھی شاعر تھے۔ بڑے چچا سید محمد ہاشم جامعہ عنانیہ میں دینیات کے پروفیسر تھے اور رسوائی خلص اختیار کرتے ہوئے شاعری بھی کیا کرتے تھے۔

استاد محترم کے والد شاہ سید ابو محمد ثاقب کانپوری شاہ محمد اکبر کے چھوٹے صاحزادے تھے۔ آپ ۱۹۰۳ء میں کانپور میں پیدا ہوئے۔ آپ شرگوئی میں متاز حیثیت کے مالک تھے۔ ”متاع درد“ اور ”روح جادوال“ کے نام سے آپ کے دو شعری مجموعے شائع ہوئے۔ آپ کے اس شعر:

جان دیتا ہوں قفس میں دونوں پر کھولے ہوئے
حرست پرواز میں بھی شان ہے پرواز کی

پر شاعر مشرق علامہ اقبال نے لکھا ”ثاقب صاحب آپ کے اس شعر نے میری روح کو تڑپا دیا۔ اللہ آپ کو جزائے خیر دے۔“

”شہرِ ادب کانپور“ میں ڈاکٹر سید سعید احمد لکھتے ہیں: ”اُردو شاعری کی کوئی تاریخِ ثاقب کے تذکرے کے بغیر نامکمل کھلائے گی۔“

ان دو شعری مجموعوں کے علاوہ ”انتخاب سودا“ اور ”آریہ سماج کا آئینہ“ آپ کی تصنیفی اور تالیفی یادگاریں ہیں۔ اس کے علاوہ معروف ادبی رسائل میں تراجم، تقدیم و تحقیق، ادبی مضمایں اور افسانے بھی شائع ہوئے ہیں۔ ۱۹۲۶ء میں ادبی صحافت میں قدم رکھتے ہوئے ”نظارہ“ نامی ایک ادبی ماہنامہ بھی جاری کیا جو تقریباً دو سال تک جاری رہا۔

استاد محترم کے چھوٹے بھائی ابوالحنان حقی جدید شاعری میں ایک معتر نام ہے۔ آپ کی ہمیرہ حمیرہ خاتون بھی صاحب قلم تھیں۔ ان کی نگارشات ماہنامہ ”حصت“ کی زینت رہیں۔ استاد محترم کی والدہ ایک رائخ العقیدہ خاتون تھیں۔ جنمیں آپ باجی کہا کرتے تھے۔ ان کے متعلق آپ فرماتے ہیں: ”باجی ایک وسیع المطالعہ خاتون تھیں۔ ان کے زیر مطالعہ مذہبی کتابیں ہوتیں اور ادبی بھی۔ اپنے دور کی عام خواتین کے مقابلے میں ان کا فہم دین بہت اعلیٰ تھا۔“

استاد محترم کا پہلا عقد ۱۹۵۷ء میں طاہرہ احمد سے ہوا جو سات سال کی رفاقت کے بعد اپنے

تین بیوں میں سے سید ابو محمد عاکف کو چھوڑ کر تین سالہ ابو القاسم عزام اور نئے اسماء کے ساتھ ایک ٹرینگ کے حادثہ میں ۲۳ اپریل ۱۹۶۳ء کو خالق حقیقی سے جا ملیں۔ آپ ایک اچھی افسانہ نگار تھیں۔ ان کے افسانے ”ساتی“ اور ”اردو سائنسیکولوژی“ میں شائع ہوتے تھے۔ آئینہ تکرار تمنا، ”موت کی وادیوں میں اک آواز“ اور ”ایک الہم ایک تصویر“ ان کے اپنے افسانے ہیں۔

۷ ستمبر ۱۹۶۶ء کو بلقیس شاہین سے استادِ محترم کا عقد ثانی ہوا۔ وہ بھی صاحب قلم ہیں۔ انہوں نے اپنے اولی سفر میں انسانے، خاکے، مظاہر اور مقدمات تحریر کیے۔ آپ کی دو تالیفی کاؤشیں ”کشفی صاحب آپ کے لیے“ اور ”کشفی صاحب مزید آپ کے لیے“ بہترین شاہکار ہیں۔ جن کے متعلق انور سدید لکھتے ہیں کہ ”گزشتہ برس ایک دلچسپ روایت کا آغاز کراچی سے محترم بلقیس شاہین نے کیا اور اس میں عقیدت کے وہ زاویے شامل کر دیے جو برسوں کے حسن و سلوک، خلوص اور احسان مندی سے پیدا ہوتے ہیں۔ اس کا ذکر کراچی کے ادبی اور تہذیبی حلقوں میں ضرور ہوا ہوگا۔“ اور ایک شعیب ابر و فیض آبادی کی کتاب ”نظر نظر طيبة“ کی ترتیب شائع ہو چکی ہے۔

استادِ محترم کے صاحزادے سید ابو احمد عاکف بھی صاحب کتاب ہیں۔ ان کے نام سے انگریزی میں دو کتابیں شائع ہو چکی ہیں۔ ایک Reflection of Japan in Pakistani Eyes اور دوسری استادِ محترم کے سفر نامے ”وطن سے وطن تک“ کا انگریزی ترجمہ From Home to Home Land کے نام سے۔ اس کے علاوہ ماہنامہ ”تعلیم و تربیت“ اور ”ٹوٹ ٹوٹ“ میں بھی لکھا کرتے تھے۔ اور ان کی صاحزادی عائشہ کی تحریریں بھی روزنامہ ”ڈان“ میں شائع ہوتی رہتی ہیں۔

استادِ محترم کا سن ولادت دستاویز کے مطابق ۱۲ مارچ ۱۹۳۲ء ہے۔ مگر آپ کا اپنا بیان ہے کہ میراں پیدائش ۱۹۳۰ء یا اس سے کچھ پہلے کا ہے۔ آپ کانپور کے علاقے بیگم کنٹھ میں پیدا ہوئے۔ ابتدائی تعلیم گھر ہی میں حاصل کی۔ والدہ آپ کی پہلی معلمہ تھیں۔ فارسی مولانا سعید رزی سے پڑھی۔ ان کے متعلق آپ فرماتے تھے: ”مولانا کا پڑھانا میرے حق میں بہت مفید ثابت ہوا۔ ایک ہی سال میں فارسی میں اس حد تک رواں ہو گیا تھا کہ جلسوں میں فی البدیہ تقریر کر لیتا۔ ان کی مستقل شاگردی میں رہ کر ”سیرۃ النبی ﷺ“ پڑھنے کا شوق ہوا اور دینی و عمومی تعلیم کے دروازے مجھ پر وا ہونے لگے۔ میں بہ مشکل آٹھ یا نو سال کا تھا، وہ لوگ جنہوں نے مجھے اس عمر میں جلسوں میں خطاب کرتے سن، آج بھی موجود ہیں۔“

استادِ محترم نے ہائی اسکول ۱۹۳۵ء چلم مسلم انٹرمیڈیٹ کالج کانپور سے کیا۔ جس میں آپ کے

مضامین، انگلش، میتھا میلکس، ہشری اور ایمیٹری سوسن، مادرن انڈین لینگوچ، اردو، اور اختیاری مضمون میں عربی شامل تھا اور اثر بھی اسی کالج سے کیا۔ اس کے بعد کرائسٹ چرچ کالج میں بی-اے میں داخل ہوئے امتحان دینے سے پہلے ۱۹۲۸ء میں کراچی آ گئے۔ کراچی آ کر اپنی تعلیم از سر نو شروع کی۔ ۱۹۵۰ء میں سندھ یونیورسٹی سے بی-اے آنرز کیا۔ اور ۱۹۵۲ء میں کراچی یونیورسٹی سے ایم-اے (اردو) ۱۹۶۷ء میں کولمبیا یونیورسٹی سے لسانیات اور تدریس انگریزی میں ایم-اے کیا پھر ۱۹۷۱ء میں کراچی یونیورسٹی سے ”اردو شاعری کا سیاسی اور تاریخی پس منظر ۱۸۵۷ء-۱۹۷۰ء“ کے موضوع پر ڈاکٹر ابواللیث صدیقی صاحب کی رہنمائی میں پی ایچ ڈی کی سند حاصل کی۔

استاد محترم کو دوران طالب علمی ہی میں اسلامیہ کالج، کراچی میں بطور یکچھار تدریس کا موقع ملا۔ جہاں آپ ۱۹۵۲ء تا ۱۹۵۶ء تک رہے۔ اس کے بعد اردو کالج کراچی میں ۱۹۵۶ء تا ۱۹۵۹ء تک درسی فرائض انجام دیتے رہے۔ (وقت کا پہنچا دیکھیے استاد محترم نے ۱۹۳۰ء میں لطیف اثر اور عبدالستار سے تقریباً دو ماہ انگریزی پڑھی تھی۔ کراچی آ کر عبدالستار آپ کے شاگرد ہوئے اور آگے چل کر استاد محترم نے اپنے استاد لطیف اثر کی کتابوں پر دیباچے لکھے) ۱۹۵۹ء میں اردو کو چھوڑ کر جامعہ کراچی کے شعبہ اردو سے نسلک ہوئے جہاں ۱۹۵۹ء تا ۱۹۷۸ء تک یکچھار رہے۔ اسی دوران تین سال ۱۹۷۳ء تا ۱۹۷۴ء تک جامعہ اوساکا برائے زبانہائے خارجی (جاپان) کے شعبہ پاک و ہند میں مہمان پروفیسر رہے۔ ۱۹۷۸ء تا ۱۹۸۲ء تک ایسوی ایٹ پروفیسر رہے اور ۱۹۸۲ء تا ۱۹۹۲ء میں بطور پروفیسر جامعہ کی ملازمت سے سبدووش ہوئے۔ اس دوران آپ صدر شعبہ بھی رہے۔ ۱۹۹۱ء میں آپ کو جامعہ کی ٹیچر سوسائٹی کی جانب سے نشانِ عظمتِ دانشِ الیوارڈ دیا گیا۔ پھر ۱۹۹۹ء میں ناظم سیرت اسٹڈیز سریڈ انجینئرنگ یونیورسٹی رہے۔

استاد محترم نے اڑتا لیس (۲۸) کتابیں، تصنیف، تالیفی اور ترجمہ کیں۔ آپ کی علمی و تصنیفی کاوشوں کے صلے میں ۱۹۷۵ء میں داؤد ادبی الیوارڈ اور ۱۹۹۱ء میں آپ کی کتاب ”حیاتِ محمدی قرآن کے آئینے میں“ کو صدر پاکستان کی طرف سے قومی سیرتِ الیوارڈ دیا گیا۔

اس کے علاوہ ادارتی کاموں میں بھی مصروف رہے۔ کئی مؤقت علمی و ادبی رسائل کی مجلس ادارت میں شامل رہے۔ مثلاً مضراب، کانپور، قومی زبان کراچی، مہر نیم روز کراچی، منزل نیو یارک، اردو معلیٰ جاپان، رفار شعبہ اردو جامعہ کراچی، الاسلام کراچی اور مجلس مطبوعات و تحقیقات اردو، کراچی کے ناظم کی حیثیت سے تقریباً بارہ کتابوں کی ترتیب و اشاعت کی۔ روزنامہ ”جنگ“ اور ”جسارت“ میں کالم بھی

لکھے اور جسارت ہی کے ہفتہ وار میگزین "فرائیڈے اپیش" میں جیز اے چل کی کتاب کا اردو ترجمہ اینڈ او کاپلے نام سے قسط وار تائع ہوا۔ اور اسی میگزین میں ان کا سفرنامہ "لوشین کے دلیں میں" بھی قسط وار شائع ہوتا رہا۔ آپ نے ٹیلی ویژن اور ریڈیو کے لیے بے شمار فیجہ بھی لکھے اور ایک ہزار سے زائد ٹی وی اور ریڈیو کے پروگراموں میں شرکت کی جن میں ریڈیو جاپان اور واہ آف امریکہ کے پروگرام بھی شامل ہیں۔ آپ تقریباً ستائیں علمی و ادبی اداروں سے مسلک رہے۔ سو سے زائد کتابوں پر مقدے، دبیاچے، پیش لفظ اور فلیپ لکھے۔ دوسو کے قریب حمد و نعمت، سیرت، ادبی و تقدیدی، شخصی و تاثراتی اور مختلف موضوعات پر مضامین لکھے جو مختلف رسائل و جرائد میں بکھرے پڑے ہیں۔

استاد محترم نے مختلف ممالک، جاپان، امریک، برطانیہ، فرانس، اٹلی، ترکی، کینیڈا، اُردن، سعودی عربیہ، تھائی لینڈ، فلی پائن، چین اور بھارت کا سفر بھی کیا۔

شیخ الجامع، جامعہ کراچی پروفیسر ڈاکٹر پیرزادہ قاسم نے ۱۲ ستمبر ۲۰۰۶ء کو "ایک شام ڈاکٹر سید محمد ابوالحیر کشفی صاحب کے ساتھ" میں اپنے استاد محترم کے متعلق فرمایا تھا کہ "اپنی تہذیب، اپنی ثقافت، اپنی دینی روایات کو ریڑ کے ذریعے ایک نسل سے دوسری نسل تک نہیں جاتیں اس کے لیے ڈاکٹر سید محمد ابوالحیر کشفی صاحب جیسے لوگ چاہئیں"۔ اور اسی تقریب میں استاد محترم نے ان کے لیے فرمایا۔ "پیرزادہ قاسم جیسا شاگرد دیکھتا ہوں تو یہی گمان ہوتا ہے کہ عمر رائیگاں نہیں گئی"۔

بے شک آپ کی عمر رائیگاں نہیں گئی کیوں کہ آپ نے انہیں ادب کے ذریعے زندگی سکھائی اور اپنی تحریر و کردار کے ذریعے اپنی تہذیب، ثقافت اور دینی روایتیں لوگوں کو پہنچائی ہیں۔ علم انسان کو حقیقی روشنی سے روشناس کرتا ہے۔ جہاں اسے اندر ہرے اجائے کا فرق صاف اور واضح دکھائی دیتا ہے۔ جس سے وہ اپنے من کی دنیا منور کرتا ہے۔ یہی روشنی جب عملی زندگی پر پڑتی ہے تو زندگی علم و عمل کا روح پرور سگم دکھائی دیتی ہے۔ پھر کہیں جا کر انسانوں میں میرے استاد محترم ڈاکٹر سید محمد ابوالحیر کشفی صاحب جیسی شخصیت جنم لیتی ہے۔

مت ہل ہمیں جانو پھرتا ہے فلک برسوں

تب خاک کے پردے سے انسان نکلتے ہیں